

కాత్త సీసా, పాత సారా

స్థానిక కాలేజీలో నాకు ఉద్యోగం దొరికినప్పుడు కొండనందుకున్నట్టు పొంగిపోయాను. ఎందుకంటే నాకు ప్రాణపదమైన మానవతావిలువలకి సంబంధించిన పని అది. ప్రతి విద్యార్థి ఒకసెమెస్టరులో పది గంటలసేపు సాంఘికసేవ చెయ్యాలి. దానికి కొన్ని నియమాలు వున్నాయి. ఆనియమాలు విద్యార్థులకి వివరించడం, వాళ్లని చక్కనిరాజమార్గాన నడపడం నావిధి.

మాడైరెక్టరు నాకు వివరాలు చెప్పినప్పుడు నాకు చిన్న నవ్వుచ్చింది. మేం చిన్నప్పుడు కాపీబుక్కుల్లో రాసేవాళ్లం “ఆడి తప్పరాదు”, “తల్లిదండ్రులు దేవునితో సమానము” లాటివి. దాంతో నీతులూ రాతలూ కూడా నీటుగా నాటుకుంటాయని మాపెద్దల ఉద్దేశం. అలా జరిగిందా అన్నది వేరేకథ అనుకోండి.

అమెరికాలో ఉగ్గుపాలతో “గెలుపు” పాఠాలు నూరిపోసి, ఎదిగిన తరవాత ఈ సన్మార్గాలూ, సంఘసేవా బోధిస్తున్నారు. అమెరికా, ఇండియా భౌగోళికంగా diametrically opposite అనడానికి నిదర్శనం!

మికేలా వచ్చింది తను చెయ్యబోయే ప్రాజెక్టుగురించి మాటాడడానికి. “ఏంచేస్తావు?” అని అడిగాను మామూలుగానే.

“ఏమో”

ఇది కూడా మామూలే. వాళ్లకి ప్రపంచంలో సమస్తవిషయాలూ తెలుస్తాయి కాని “సాటిమనిషికి నువ్వు చెయ్యగల సాయం ఏమిటి” అంటే చప్పున చెప్పలేరు.

అరగంటసేపు తనకుటుంబం, చదువు, చెయ్యబోయే వుద్యోగం మాటాడినతరవాత ఆవుద్యోగానికి పనికొచ్చే సాంఘికసేవ బోధిస్తాను. అందులో కూడా సొంతలాభం కొంత పొందుపరచకతప్పదు మరి! పుణ్యమనే కదా పూజలూ, వ్రతాలూను.

బిజినెస్ ఎడ్మినిస్ట్రేషన్ మేజరుట.

సరే, ఏబిజినెస్ గానీ మనుషులతో పని- ఎదటివారి తత్వాలు అర్థం చేసుకోడం -కదా. అంచేత ఊళ్లో వున్న రెండు సేవాసమాజాలకి వెళ్లి అక్కడ ఏంచేస్తున్నారో, తనక్కడ చెయ్యగలిగిన సాయం ఏమేనా వుందేమో చూడమన్నాను.

ఇప్పుడు ఆమాట చెప్పడానికే వచ్చింది.

“నాకో మంచి ప్రాజెక్టు దొరికింది,” అంది హుషారుగా.

“ఎక్కడ?”

ఊరిచివరనున్న నర్సింగువోంలోనట. “పైగా అక్కడ ఒక ఇండియన్ స్ట్రీవుంది. అంచేత నేను కల్చరల్ డైవర్సిటీ కూడా స్టడీ చెయ్యొచ్చు,” అంది మికేలా. సరే, తాను అక్కడ తన ప్రాజెక్టుకి సానుభూతి [compassion], నిస్సహాయులకి సాయము చేయుట [helping the needy], భిన్న సంస్కృతులలో విలువలు [cultural diversity] అను మానవతావిలువల అధ్యయనం చేయుటగా నిర్ణయం అయిపోయింది.

ఆ అమ్మాయి లేవబోతూ, “ఇండియాలో ఉమ్మడికుటుంబాలు కదా, రెండుగదుల్లో పదిమంది వుంటారు. ఆవిడని ఇక్కడికి తీసుకొచ్చి నర్సింగువోంలో పెట్టడం ఏమిటి?” అంది.

ఇదివరకు ఇలాటివిషయంలోనే తను అడిగిన ప్రశ్న గుర్తొచ్చింది, “రెండుగదుల్లో ఆరుగురు వుంటే మరి పిల్లల ఎదుటే ... చేస్తారా?” అని. ఏమిటి అడుగుతోందో వాచ్యం చెయ్యలేదు నామీద గౌరవంతో. నాకు ఏంచెప్పాలో తోచలేదు. “పిల్లలముందు చెయ్యరు కాని కావాలనుకుంటే దారే వుండదా? జనాభా చూస్తే తెలుస్తోంది కదా” అన్నాను తేలిగ్గా. ఎవరు ఎలాటిప్రశ్నలు వేస్తారు అన్నది కూడా సాంస్కృతికవిజ్ఞానంలో భాగమే. అదే వయసుగల తెలుగు పిల్లలు ఆప్రశ్న వేస్తారు అనుకోను.

మికేలా నామొహం చూస్తూ నిలబడింది జవాబు కోసం. “ఆయన ఇక్కడ ఉండడంతో మారిపోయారా?”

నాకూడా ఆఅనుమానం వచ్చింది కాని బయటబడడం నాకు ఇష్టం లేదు. మామూలుగా పెద్దవాళ్లని ఇక్కడికి తీసుకొచ్చింతరవాత ఇంట్లో పెట్టుకోడమే చూశాను కాని నర్సింగువోంలో పెట్టడం చూడలేదు ఇంతవరకూ.

“నీ ప్రోజెక్టులో అది కూడా భాగమే. చూడు ఏం నేర్చుకుంటావో,” అన్నాను గోడమీద పిల్లివాటంగా. సరేనంటూ వెళ్లిపోయింది.

ఆతరవాత మికేలా అప్పుడప్పుడొచ్చి తను కనుగొన్న సరికొత్తవిషయాలు చెప్తూనే వుంది.

ఆశ్చర్యం, ఆవిడ పేరు పూర్ణిమాదేవి, పెళ్లి చేసుకోలేదట.

వాళ్లచెల్లెలికి పదకొండుమంది పిల్లలుట. స్కూలు టీచరుగా పనిచేస్తూ వీళ్లందరికీ చదువులు చెప్పించిందిట. పెద్దపిల్లలు ఎదిగి ఉద్యోగాల్లో చేరిన తరవాత, చిన్నవాళ్లని చదివించారుట. తాను గ్రహించిన ప్రతివిషయమూ ఆఅమ్మాయికి వింతే. నాకు చాలా మామూలు విషయం. తాను ఎన్నో సంగతులు నేర్చుకున్నానని చెప్పేది మహోత్సాహంతో.

తననిగురించి కూడా చాలా ప్రశ్నలు వేసిందిట ఆవిడ. మొదట చిరాగ్గా అనిపించినా అది వాళ్లఅలవాటు అనుకుని జవాబులు చెప్పిందిట. తన కుటుంబం ఫోటో కూడా ఇచ్చిందిట.

బాగుంది, బాగుంది అంటూ వస్తున్నాను ప్రతిసారీ నేను నవ్వుతూ. పూర్ణిమాదేవి తనకుటుంబంగురించి పదే పదే చెప్తూండడంతో మికేలాకి ఓ ఆలోచన తోచింది.

“నేను ఆవిడకి ఒక కలాజ్ [collage] చెయ్యమని చెప్పాను. ఓ పెద్దబోర్డుమీద తనకి ఇష్టమయినవాళ్లందరి బొమ్మలూ అమర్చి, దానితోపాటు ఓ చిన్నపుస్తకం వాక్చిత్రాలు రాయమని. నేను సాయం చేస్తానని కూడా చెప్పేను,” అంది.

“చాలా మంచి ఊహ,” అన్నాను, నిజంగానే సంతోషిస్తూ. మనకి దాపరికం లేదు. డాక్యుమెంటేషను చాలా తక్కువ. మనచరిత్ర అంతా మౌఖికమే కదా.

మికేలా సందేహిస్తూ, “ఖర్చులు డిపార్ట్మెంటు ఇస్తుందా?” అని అడిగింది నెమ్మదిగా.

“ఎంత?”

“ఏమో.”

కలాజ్ కి అట్టబోర్డు, గమ్, కథ రాయడానికి ఓ నోట్ బుక్కు, లేకపోతే తెల్లకాయితాలు - ఎలా చూసినా పది డాలర్లకి మించదు. డిపార్ట్మెంటంటే, రసీదులూ, ఫారాలు, అప్రూవలూ, ఎందుకొచ్చిన గొడవ అని నాపర్చు తీసాను. మికేలా అది చూసి, నెవర్ మైండ్ అనేసి శలవు పుచ్చుకు వెళ్లిపోయింది. వెళ్తూ, “వెరీ ఎక్సైటింగ్” అంది మరోసారి.

ఆతరవాత నాలుగు వారాలు కనిపించలేదు.

సిమెస్టరు ముగిసిపోయేసమయం అయింది. మికేలా తను కనుగొన్న సంగతులూ, దానిమూలంగా తన దృష్టిలో, ఆలోచనా ధోరణిలో వచ్చిన మార్పులూ రిపోర్టివ్ వాల్సిన రోజు దగ్గరకొచ్చింది.

ఎపాయింట్మెంటు తీసుకోమని ఈమెయిలు పంపించాను. జవాబుగా తనే వచ్చింది.

“నాకో చిన్న సమస్య వచ్చింది,” అంది రవంత జంకుతో.

ఇది కూడా మామూలే. చాలామంది ఆముగింపు దగ్గరపడేసరికి ఆదుర్దా పడతారు - తాము చేసింది చాలదేమో, ప్రోజెక్టు అప్రూవు కాదేమో అని.

“ఫరవాలేదులే. నువ్వు పాసవుతావు,” అన్నాను ధైర్యం చెప్తూ.

“అది కాదు. నేను కాలేజీ చివరిరోజునే వూరు విడిచి పోవాలి. ఈలోపున మూడు పెద్ద పేపర్లు రాయాలి.”

నాకు చిరాకేసింది. ఈసోది అంతా ఎందుకు?

“ఏంచెయ్యాలనుకుంటున్నావో చెప్పు” అన్నాను.

“ఆకలాజ్ ఇంకా పూర్తి కాలేదు.”

“అంటే మధ్యలో వదిలేస్తానంటావా?”

“లేదు. చేస్తాను, వచ్చేవారం వెళ్లి పూర్తి చేస్తాను. ఈలోపున మన ఇంటర్వ్యూ చెయ్యొచ్చా అని ...”

నాకు ప్రాణం కుదుటపడింది. తొందరపడ్డది నేనే. క్షమాపణలు చెప్పుకోలేదు కాని ఇంటర్వ్యూ చేస్తానన్నాను.

మర్నాడు తొమ్మిది గంటలకి రమ్మన్నాను.

సరే అని వెళ్లిపోయింది.

* * *

మికేలా రిపోర్టు రాయలేదు, ఇంకా పని పూర్తికాలేదు కనక. అంచేత ప్రస్తుతానికి వాగ్రూపంలోనే. మామూలుగా ఈ ఇంటర్వ్యూలు టేప్ చేస్తాం తరవాత తగువులేమైనా వస్తే సాక్ష్యం కోసం.

మికేలా దానివేపు చూసి “రికార్డు చెయ్యాలా?” అంది. ఆఅమ్మాయికి చెమటలు పడుతున్నాయి.

అది చూసి, “నీకు అభ్యంతరం అయితే చెయ్యను,” అన్నాను.

“నాకు ఇష్టంలేదు.”

“సరే” అని, స్టూడెంటుకి అభ్యంతరమయినందున టేపురికార్డరు ఆపు చెయ్యడమయినది అని రాసుకున్నాను.

“ఏమిటి నీ ప్రోజెక్టు?”

“వయసుమళ్లినవాళ్ల ఆలోచనలు, అభిప్రాయాలూ తెలుసుకోడం, ఇతర సంస్కృతులగురించి తెలుసుకోడం.”

“నీ సబ్జెక్టు వయసుమళ్లిన విదేశీ స్త్రీ కదా. అందువల్ల నీకు అధికంగా తెలిసినదేమిటి?”

“చాలా తెలిసింది. నేను ఇండియాలో ఆడవాళ్లగురించి విన్న చాలా సంగతులకీ, విడివిడిగా ఒక్కో మనిషి జీవితానికీ చాలా తేడాలుంటాయి.”

“ఏమిటి తేడాలు?”

“పెద్దపెద్ద కుటుంబాలు చాలామంది చిన్నయిళ్లలో వున్నప్పుడు రాగల తగువులగురించే నేనెప్పుడూ వింటూ వచ్చాను. మేం ఇక్కడ అంటుంటాం ఫెమిలియారిటీ మితి మీరి కంటెంట్స్ కి దారి తీస్తుందని. కాని అదే ఫెమిలియారిటీవల్ల ఆత్మీయతలు కూడా పెరుగుతాయేమోననిపించింది ఆమెతో మాటాడినతరవాత. నేను మా కాంపింగ్ కి వెళ్లినప్పుడు చూసాను కొంచెం. కాని అవి అట్టే కాలం నిలవవు. అక్కడున్నంతసేపే “కేరింగ్ అండ్ షేరింగ్”.

పూర్ణిమాదేవిని ఇక్కడికి తీసుకొచ్చిన మిస్టర్ ప్రసీల్ కన్నకొడుకు కాదు. చెల్లెలి కొడుకు. పదేళ్లకిందట ఇండియా వెళ్లినప్పుడు ఆవిడ చెప్పిందట తనకి జరుగుబాటు కష్టంగా వుందని. చెప్పకోడానికి పదిమంది వున్నా ఎవరిబాధలు

వాళ్లవి. అంచేత ప్రనీల్ తనతో తీసుకొచ్చేసాడు. ఆవిడ తనని పెంపకం తీసుకుందని దాఖలా చూపి గ్రీన్ కార్డు సంపాదించి తనదగ్గరే వుంచుకున్నాడు. కాని ఈమధ్య పరిస్థితులు మారిపోయాయి. ఇద్దరు పిల్లలతరవాత కలిగిన పిల్లాడికి మల్టిపుల్ సొలరిసిస్. ఆపిల్లాడికి తల్లి అవసరం 24 గంటలూను. అంచేత ఆవిడ అత్తగారిఅవసరాలు ఆదుకోలేకుండా వుంది. ప్రనీల్ ఉద్యోగంవల్ల నెలకి 20 రోజులు రోడ్డుమీదే వుంటాడు. అంచేత ఆదంపతులు మరోదారి లేక, అందుబాటులో వున్న సదుపాయం కాదనలేక ఆవిడని నర్సింగుహోంలో పెట్టారు.”

మికేలా కళ్లు చెమర్చడం చూసి. నాకూడా అదోలా అనిపించింది. ఏదేశంలో కానీ ఏజాతిలో కాని మానవత్వపు ఛాయలు ఎప్పుడూ ఒక్కలాగే వుంటాయేమో అనిపించింది.

సెమెస్టరు అయిపోయింది. ఆఖరిరోజు. అమ్మ రాసిన వుత్తరంలో సంగతులు ఆలోచిస్తూ కూర్చున్నాను. అమ్మమ్మకి చాదస్తం ఎక్కువయిపోయింది. మామయ్య కొన్నాళ్లు నీదగ్గర పెట్టుకో అని తీసుకొచ్చి ఇక్కడ దించేసిపోయాడు రెండు నెలలకిందట.

ఆవిడ చిట్టినీ, సుజీనీ చంపుకుతినేస్తోంది ఎక్కడికెళ్తున్నావు, ఎవరితో వెళ్తున్నావు, ఏ సినిమాకి, చీరలెందుకు కట్టుకోవూ, కట్టుకుంటే అలా కట్టుకున్నావేమిటి, తల దువ్వుకోలేదేం, దువ్వుకుంటే అదేం దువ్వుకోడం ... ఏదో ఓ గొడవ రోజూ టైము చూసాను. ఆలోచిస్తూండగానే నాలుగున్నర. ఆరోజుకి నాపని అయిపోయింది. కంప్యూటరు ఆఫ్ చేసి, కాయితాలు డ్రాయరులో పడేసి లేవబోతుంటే మికేలా వచ్చింది. మరోసారి నాకు బై చెప్పడానికి వచ్చిందనుకున్నాను నాబాధ్యత నేను అత్యంత సమర్థవంతంగా నిర్వహించేను. మరొకసారి నాకు తనకృతజ్ఞతలు చెప్పడానికొచ్చింది. నాకు కించిత్ గర్వం కలిగింది.

“ఇంకా ఇక్కడే వున్నావేమిటి, నీపైట టైమయిపోలేదూ?” అన్నాను. ఆఅమ్మాయిమొహంలో ఏదో తికమక కనిపించింది.

“టైము అయిపోతోంది. కాని ఒకసంగతి మీతో అత్యవసరంగా మాటాడాలనిపించింది.”

“ఏమిటి?”

“అదే కలాజ్ మాట.”

“కలాజ్? ఏమయింది? బాగా రాలేదా?”

“నేను అన్ని రోజులు గడిపేను ఆవిడతో. ఆపనికోసం నేను నాపనులు మానుకున్న నమయాలు కూడా వున్నాయి. కలాజ్ చూపించి ఆవిడ పరమానందపడిపోతూ ధాంక్సు చెప్పింది. అది చూసి ఆశ్చర్యంతో నాకు నోటమాట రాలేదు.”

“బాగుంది. నీకు గర్వకారణం.”

“అది కాదు. ఆకలాజ్ లో నాబొమ్మ”

“ఎం, లేదా?”

“వుంది” అని ఓక్షణం ఆగి, “చిన్న పోస్టేజిస్టాంపంత బొమ్మ ఓమూలకి నక్కి ఆవిడ నాగడ్డం పుచ్చుకుని ఇదిగో నువ్వు అని నాబొమ్మ చూపించినప్పుడు నాకు అర్థమయింది ఆవిడ ఎనభై అయిదేళ్లజీవితంలో నాపాత్ర ఎంత చిన్నదో ... నేను ఎంతసేపూ నేనెంత సేవ చేస్తున్నానో అనే ఆలోచిస్తూ వచ్చాను ఇంతవరకూ.” నేను తెల్లబోయాను.

“very humbling experience. అదే నా పాజక్టులో నేను నేర్చుకున్న నిజమైనపాఠం, మీకు తప్పనిసరిగా చెప్పాలనిపించింది. అందుకే వచ్చేను. బై” అనేసి గబగబా వెళ్లిపోయింది.

నాకు తలతిరిగింది. కుర్చీలో కూలబడ్డాను అచేతనంగా. అమ్మమ్మా, సుజీ, చిట్టీ, పూర్ణిమాదేవీ, కొత్తరంగులు పులుముకుంటున్న పాతకాలపు విలువలూ, “నా”చుట్టూ గిరికీలు కొట్టే “నేను” కలగాపులంగా ఝుమ్మని లేచాయి కందిరీగల్లా నామనసాకాశంలో.

(జులై 2007)

